

Nýggja Ritu um tvey ár

Arbeðsbólkurin, sum arbeðir við at útvega nólsoyingum eitt nýtt strandfaraskip ístaðin fyri Rituna, sigur, at tað nýggja skipið eigur at vera liðugt á sumri í 2009. Bólkurin ímyndar sær eitt skip, sum skal hava pláss fyri 180 ferðafólkom um veturin og heldur fleiri um summarið. Harumframt skal skipið kunna taka tveir stórar bilar, so oljubilar, renovasjónsbilar og onnur stór akfør kunnu koma í oynna, sigur Jákup av Skarði, formaður.



Røkke og Ervik fara at vinna »kampin« um krill

Aker BioMarine og Ervik Marine Service liggja væl fyri at fáa eitt ella fleiri av teimum fyra permanentu loyvunum til veiði eftir krill í Suðurishavinum. Tað eru royndirnar hjá feløgnum á hesi veiði, sum geva teimum fyrirunirnar

KRILL

Vilmund Jacobsen
vilmund@sosialurin.fo

IntraFish í Noregi hevur hugt at, hvørji feløg av teimum 11-12 í Noregi, sum søktu um loyvi at veiða krill í Suðurishavinum, liggja best fyri at fáa tey fyra loyvini, sum skulu latast.

Hava fyrirunir

At veiða krill er ikki bara sum at siga tað, og tað gevur stórar fyrirunir, um tú hevur royndir og kunnsleika til hesa veiði.

IntraFish ivast tí ikki í, at feløgin, Aker BioMarine, sum Kjeld Inge Røkke stendur aftanfyri og Ervik Marine Service hjá Jørgen Ervik, verða tung á vágskáluni, tá norska fiskivinnuumsitingini fer at taka støðu seinni í hesum mánaðinum.

Hesi bæði feløgin hava royndarfiskað eftir krill í Suðurishavinum.

Góðar vónir

Tey tvey royndarloyvini, sum norðmenn áður hava givið, verða nú tikin aftur, og í staðin verða fyra permanent loyvi latin.

Sambært IntraFish vónar Aker BioMarine at fáa tvey av hesum loyvum.

Í ársfrágreiðing felagsins er optimisma um, at felagið fer at fáa í minsta lagi eitt av loyvunum og kanska bæði tvey.

Aker hevur royndarfiskað



Tað eru 20 lond, sum umsita fiskiskapin á leiðunum í Suðurishavinum, har veiðan eftir krill fer fram. Mett verður, at tilfeingið á leiðini er rættiliga stórt

eftir krill við skipinum Saga Sea, og nú heldur felagið, at “med bakgrunn í signaler fra norske fiskerimyndigheter er selskapet også optimistisk med hensyn på å få utstedt en ny permanent lisens for et nytt krillfartøy.”

Aker BioMarine hevur søkt um loyvi til tvey skip, Saga Sea og Atlantic Navigator,

“som skal trekkes ut av fiske rundt Færøylene...”

Kortini ivi

At útmeldingarnar hjá norska myndugleikum kortini eru eitt sindur óvissar, skilst eisini á ársfrágreiðingini hjá Aker BioMarine, tí norska felagið hevur eisini søkt argentinsku

myndugleikarnar um loyvi at fiska krill í teirra sjógvi.

Í Noreg undra tey seg yvir, at myndugleikarnir bert vilja geva fyra loyvir í Suðurishavinum, tá mett verður, at stovnurin av hesum smáu dýrum er rættiliga stórur. Men helst er orsøkin hon, at stjórnin vil vera varin, tá tað tilsamans eru 20 lond, sum saman umsita hetta ríkidømi.

IntraFish heldur eisini, at onnur viðurskipti tala fyri, at tað verða Aker BioMarine og Ervik Marine Service, sum fara at fáa loyvini. Fleiri av hinum umsøkjarunum eru feløg, sum eru undir stovnan og onnur, sum í lötuni eingi skip hava til hesa veiði.



Tvey norsk skip hava royndarfiskað eftir krill, og nú fer norska stjórnin at skriva út fyra permanent loyvi til krillveiði. Aker BioMarine vónar at fáa tvey av hesum



Vestmennin

- Vit royna at halda fast um, at stevnan ikki verður ein bygdastevna, soleiðis sum vit kenna tær aðrastaðni, men at hetta framhaldandi verður ein bátastevna við tí, sum hoyrir eini slíkari stevnu til, sigur forkvinnan í VÍF, Jóngerð Nielsen

BÁTASTEVNA

Vilmund Jacobsen
vilmund@sosialurin.fo

Í morgin skipa vestmenn- ingar aftur fyri bátastevnu í Vestmanna, og hetta er soleiðis vorðið eitt afturvendandi tiltak, ið vestmenningar gera nógv burtur úr.

Jóngerð Nielsen, forkvinna í VÍF, sigur, at tað er vorðið tradition, at nógvir bátar mótast úti í Hesti kvæðið fyri stevnuna í Vestmanna.

- Í fyrsta lagi fara fleiri

bátar úr Vestmanna út í Hest, men vanligt hevur eisini verið, at bátar úr øðrum økjum, sum eru á vegis til Vestmannar, eisini fara út higar. Í Hesti kóka teir seyðarhøvd og eta annan føroyskan mat. Teir ganga ímillum bátarnar og hugna sær saman. Og kanska hevur onkur harmoniku ella guitar við.

Við Fútaklett

Jóngerð Nielsen sigur, at tíðliga seinnapartin leygardagin mótast allir bátarnir við Fútaklett við gamla bátinum, Ólavi, á odda, og av Fútakletti gongur so leiðin inn á Vestmanna.

Tað er VÍF og serliga kapp- róðrarnevndin hjá felagnum, sum saman við nógvum góðum fólki – og góðum stuðlum – stendur aftanfyri bátastevnuna.

Peningurin, sum er til avlops á stevni, fer til kappróðrarneyst, og soleiðis verður eisini hesaferð.

Gongur tyngri at framleiða

FISKIVINNA

Vilmund Jacobsen

Á seinasta túri hjá Atlantic Navigator, sum byrjaði fyri einari viku síðan, vóru fleiri nýggj andlit at síggja umborð.

Nú tíðin hjá skipinum í føroyskum sjógvi styttest, er tað ikki so áhugavert longur at vera umborð. Fólki vita, at tað bara er ein spurningur um tíð, nær skipið seinastu ferð loysir í Føroyum.

Tá einpartur av fólkinum er nýggjur og óroyndur umborð á einum verksmiðjuskipi, er skjótt, at onkur fløskuhálsur kemur í framleiðsluna.

Sum Sosialurin hevur skilt, noyddust fólki í byrjanini av túrinum at bróta vakt, tí

trupult var at fáa alt at ganga hond úr hond, sum neyðugt er, um framleiðslan skal vera optimal. Tað tekur sína tíð at venja nýggj fólk við framleiðslugongdina, men teir seinnu dagarnar hevur framleiðslan gingið betur, skilst.

Á seinasta túri hevði Atlantic Navigator 1200 tons av surimi og 430 tons av mjóli.

Spurningurin er nú, hvussu nógvur túrar Atlantic Navigator ger afturat í føroyskum sjógvi. Svartkjáftakvotan minskar, og hon minskar í stórum, tá nógv skip eru á veiðini í senn.

Skipini fiska av felags kvotu, og herfyri vóru bert eini 50.000 tons eftir av samlaðu kvotuni.